

लक्ष्य के साथ किया गया प्रयास सफल—डॉ.मल्लीप्रज्ञा

लाडनू 7 जनवरी आचार्य कालू कन्या महाविद्यालय के तत्वावधान में आयोजित एक दिवसीय व्यक्तित्व विकास शिविर में स्थानीय केशरदेवी बालिका उच्च माध्यमिक विद्यालय की छात्राओं को संबोधित करते हुए प्राचार्या डॉ. समणी मल्लीप्रज्ञा ने कहा कि व्यक्तित्व विकास जीवन का महत्वपूर्ण सोपान होता है। उन्होंने कहा कि व्यक्तित्व विकास ही विद्यार्थी जीवन की महत्वपूर्ण कडी होता है। विद्यार्थी को सजग रहकर अपने लक्ष्य के अनुरूप कैरियर का निर्माण करना चाहिए। लक्ष्य के साथ किया गया प्रयास सदैव सफल ही होता है। डॉ. मल्लीप्रज्ञा ने कहा कि विद्यार्थी अपने उच्च शिक्षण संस्था का चुनाव भी सजगता से करें ताकि जीवन निर्माण की शिक्षा के साथ कैरियर का निर्माण भी हो सके। उन्होंने उपस्थित छात्राओं को मार्गदर्शन करते हुए कहा कि शिक्षा प्राप्ति से ही व्यक्तित्व विकास व लक्ष्य का निर्माण संभव है।

युवा साहित्यकार वीरेन्द्र भाटी मंगल ने कहा कि आज का युग शिक्षा का युग है। हमारी शिक्षा कैसी हो यह बहुत महत्वपूर्ण है। उन्होंने कहा कि व्यक्ति के व्यक्तित्व से ही शिक्षा की झलक मिलनी चाहिए। भाटी ने विश्वविद्यालय व आचार्य कालू कन्या महाविद्यालय का परिचय देते हुए कहा कि कालू कन्या महाविद्यालय महिला शिक्षा के क्षेत्र में महत्वपूर्ण कार्य कर रही है। भाटी ने कैरियर निर्माण के सूत्र भी बताते हुए लक्ष्य निर्धारण कैसे करें पर प्रकाश डाला।

विद्यालय की प्राचार्या सुश्री बबिता ने व्यक्तित्व विकास से जुडी विविध जानकारियों से अवगत करवाते हुए कहा कि व्यक्तित्व विकास से विद्यार्थी को अपने कैरियर के निर्माण के बारे में जानने का अवसर मिलता है। कार्यक्रम में विद्यालय की 300 से अधिक छात्राओं ने भाग लिया। इस अवसर पर समणी मानसप्रज्ञा सहित सभी शिक्षकगण भी उपस्थित थे।